



ARBITRU

Dott. Deborah Schembri

Seduta ta' nhar it-Tnejn, 18 ta' Settembru, 2023

Talba Nru: CCT75/23/DS

John Attard Kingswell

Vs

Portelli and Brincat Ltd.

It-Tribunal

Ra l-avviż tar-rikorrenti pprezentat fit-2 ta' Mejju, 2023 fejn huwa talab illi s-soċjeta' intimata thallsu l-ammont ta' mitejn u hamsa u erbghin Ewro (€245) ta' *blinds* illi kellu jixtri minghand *supplier* iehor *stante* illi wara illi s-soċjeta' intimata hadet il-*blinds* biex issewwihom ma rritornathomx lura għalkemm għaddew ammont konsiderevoli ta' xhur.

Ra illi s-soċjeta' intimata debitament notifikata bl-avviż tat-talba u tas-smiegh ma intavolatx risposta u għal din ir-raguni giet meqjusa kontumaci minn dan it-Tribunal;

Ra illi lanqas deher rappreżentant tas-socjeta intimata biex jippreżenta l-pużizzjoni tagħha waqt dawn il-proċeduri;

Ra l-atti kollha tal-kawża.

Sema' x-xhieda tar-rikorrenti bil-gurament.

Ikkunsidra

Illi mill-provi jirrizulta illi r-rikorrenti kkonferma d-dettalji dwar it-talba tiegħu taht gurament. Galadarba s-soċjeta' intimata la għamlet risposta u lanqas bagħtet

rappreżentant tagħha sabiex jagħti x-xhieda tiegħu il-verżjoni tar-rikorrenti m'hija bl-ebda mod kontradetta. Barra minn hekk il-verżjoni tar-rikorrenti hija korroborata min evidenza dokumentarja illi ma thalli l-ebda dubbju f'moħħ dan it-Tribunal illi l-fatti graw hekk kif gie konfermat taħt gurament.

Illi mill-atti jirriżulta li l-attur mhux biss ġab il-provi kollha neċessarji sabiex jipprova l-każ tiegħu iżda ġab ukoll il-provi neċessarji li juru l-ħlas illi huwa kellu jagħmel biex jakkwista blind ġdida minghand *supplier* iehor dan it-Tribunal;

Illi t-Tribunal ulterjorment jinnota illi l-attur kemm il-darba prova jikkomunika mas-soċjeta' attriċi, pero' ma jkunx hemm risposta tant illi kien qieghed ikollu jmur l-istabbiliment tal-istess soċjeta' biex jipprova jinqeda. Huwa kien ingħata blind illi ma kienetx tiegħu u kellu jiftiehem biex tinhadimlu oħra iżda wara hafna telf ta' hin din xorta ma waslitx u s-soċjeta' intimata ma zammitx kelmitha mal-attur b'dana illi sabiex ma ssirx ħsara fuq l-għamara kellu jordna blind oħra. Dan l-aġir ikkawża inkonvenjent ċar lill-attur illi jkun ingust illi jgħaddi inosservat.

Ikkunsidra ulterjorment

Illi f'Legislazzjoni Sussidjarja 387.01 Regoli dwar it-Tribunal għal talbiet tal-Konsumaturi, Regola 12.1 tgħid illi **'jekk l-intimat ma jattendix seduta, l-Arbitru jista' jiddeciedi t-talba kontra dak l-intimat;**

Illi meta l-attur xtara *blinds* godda biex jagħmel tajjeb għall-*blinds* li baqgħu ma gewx rritornati mis-soċjeta' intimata kien jidher ċar illi l-istess soċjeta' intimata ma kienetx f'pużizzjoni li ssewwi l-*blinds* imsemmija tal-attur għaliex lanqas biss taf fejn huma, u lanqas għaddiet biex tirrimedja s-sitwazzjoni bi provvediment ta' *blinds* godda fi żmien raġjonevoli kien kienet wiegħdet.

Deċiżjoni

Għaldaqstant, għar-raġunijiet kollha hawn fuq imsemmija, wara li ra l-atti, ra l-Kap 378 tal-Liġijiet ta' Malta, u wara li qies iċ-ċirkostanzi kollha tal-każ, dan it-Tribunal jidhirlu illi r-rikorrenti prova il-każ tiegħu suffiċjentement u sal-grad rikjest mill-liġi u għalhekk skont il-mertu u l-ġustizzja sostantiva kif ukoll skont l-ekwita' iħoss illi t-talba tiegħu għandha tigi milqugħa fl-intier tagħha.

Għall-dawn il-motivi, jaqta' u jiddeciedi billi jilqa' t-talba tar-rikorrenti u jikkundanna s-soċjeta' intimata thallas l-ammont ta' mitejn u hamsa u erbghin Ewro (€245) lill-attur filwaqt illi jehles lis-soċjeta' intimata mill-obbligu illi tirritorna l-

blinds kif ukoll jikkundanna lill-istess soċjeta' thallas is-somma ta' erbgħin Ewro (€40) lill-istess attur bhala danni morali għall-inkonvenjenza li kkawżatlu.

Bl-ispejjes kontra l-istess soċjeta' intimata.



Deborah Schembri

B.A. (Leg. & Hum. St.) (Melit.),

M.A. (Bioethics) (Melit.), LL.D. (Melit.),

Adv. Trib. Eccl. Melit.

Arbitru